

# ጸሎተ ኃሙስ

ሚያዝያ 21 2013 ዓ.ም. (29 ሚያዝያ 2021)



ንባባት፡ 1ቆሮ 11፡22-3፤ 1ጴጥ 2፡12-25 ግ.ሓ.27፡8-33፤ ማቴ 26፡26-30።

ምስባክ፡ ወሰራዕከ መአደ በቅድሚያ፡ በአንጻሪሆሙ ለእለ ይሳቅዩኒ ወአጽሓድከ በቅብእ ርእሰየ፡አብ ቅድሚ ጸላእተይን ዝሳቅዩንን መአዲ ሰሪዕካለይ ንርእሰይ ብዘይቲ ቀባእካዮ መዝ. 23፡5።

ጸሎተ ኃሙስ ማእከል ምስጢር ሕማማት ክርስቶስ ክንዝክርን ዕሞቕ ምስጢር ሞት መድኃኒናን ናታትና ሱታፌ ኣብ ተሳትፎ ሕማማቱ ክዓዝዝን ዝሕግዘና ፍሉይ ዕለት እዩ። ኣብዚ ምስጢር እምነትናን ናይ ነፍስወከፍና እሽታ ዝሓትት ዕለት ክንዝክር ከሎና ኣብቲ ንባባትና ኣተኩርና ክርንእዮ ከሎና ንሓዲስ መንፈስን ተበግሶን ዝድርኽና ሃዋሁ ይፈጥረልና። ጸሎተ ኃሙስ ናይ እቲ ኩሉ ተልእኮኡ መዛዘሚ ገርና ክንርእዮ ንኽእል። ኢየሱስ ኣብ መንጎ ሓዋርያቱ ክነብር ደልዩ ግን ብፍሉይ መልክዕ ኅብስትን ወይንን ለቢሱ ኣብ መንጎ ኣመንቱ ክነብር ደልዩ። እዚ ፍሉይ ርክብ በብዕለት ክሕደስ እንከሎ ምሉእ ውህደት ከም ነጥሪ ይገብረና። ነዚ ኣብ ቅድሚ ሞቱ ዘላ ሓሙስ ንባይኖም ኣብ ፍሉይ ቦታ ወሲዱ ሰርዓሎም። በዚ ቅዱስ ዕለት ብፍሉይ እንዝክር፡ ቅዱስ ቍርባን ዝሰርዓላ፣ ክህነት ዝሰርዓላ፣ ከምኡ ሓዲስ ትእዛዝ ፍቕሪ ኣብ ኣገልግሎት ዝተመስረተ።

ምንጪ ናይ ቅዱስ ቍርባን ሓዲስ ኪዳን ኣብቲ ኣብ ዘጽኣት 12፡1-8፣ 11-14 ዘሎ መሰረት ገርና ክንርእዮ ንኽእል። እግዚአብሔር ንሙሴ ምስ ገለጸሉ ንህዝቢ ኣኪቡ ቅድሚ ካብ ግብጹ ምውጽኦም ከምዚ በሎም “ኣብ ዕለት 14 ሚያዝያ ምሽት ፀሓይ ምስ ዐረበት ኩሎም ሓደ ተባዕታይ ገንሸል በግዕ ወይ ጠል መኸላእታ ዘይብሉ ይሕረዱ። ምስ ሓረድዎ በቲ ደም ገሮም ልዳውቶም ይልከዩ። ለይቲ ኣምላኽ ብመልኡኹ ገሩ ንኹሉ ገዛውቲ ክሓልፎ እዩ ነቲ ብደም ዝተለኸ ክሓልፎ እዩ ነቲ ዘይተለኸ ግን ንኹሎም በኹሮም እንስሳ ከይተረፈ ክቕትሎም እዩ ኢሉ ነገሮም። እዚ ናይ ኣምላኽ ምሕረትን ከምቶም ካልኣት ከይተቐትሉ ምትራፎም ክዝክሩን ከምኡ ካብ ባርነት ግብጹ ነጻ ዝወጹሉን ንምዝካር ፋሲካ ኣብ ዓዓመቱ የብዕሉ። ፋሲካ ኣይሁድ ነጻነት ካብ ባርነት ግብጹ ነቲ ነውሕን ጽንኩርን ጉዕዞ ኣብ በረኻ ሲናይ ንምድረ ተስፋ ዝገበርዎ ዘዘኸኸርን እዩ። እቲ ብዓላ ፀሓይ ምስ ዓረበት በግዕ ፋሲካ ኣብ ቤተ መቕደስ ምስተሓርደ 14 ሚያዝያ ይጅምር። ንሓደ ሶምን ምሉእ ቁጹሎም የብዕልዎ። ኣብዚ ምስኡ ዘይበኹዔ ቅጫ ይብላዕ። እዚ ልክዕ ከምቲ ኢየሱስ እዚ ሥጋይ እዩ ኢሉ ዝሰርዖ እዩ። ነዚ መግቢ ንሶምን መመላእታ ይበልዕዎ እዚ ኸኣ መዘከሪ ናይ እቲ እስራኤላውያን ዝረኹብዎ ግፍዒ ንምዝካርን እቲ ካብ ባርነት ክወጹኡ ዝገበርዎ ቅልጡፍ ጉዕዞን ንምዝካር እዩ። እዚ ብዓል ፋሲካ ኣይሁድ ንኣምላኽ ከመስግኑ ንኹሉ ዝተገበረሎም ከምኡ ንዝመጽእ ጽቡቕ ተስፋ ንምርካብ በብዕመቱ ዘኪሮም ይውዕሉ።

አብ ስርዓት ፋሲካ አይሁድ ብዙሕ ምልክታት ነቲ ክርስቶስ አብ ምስራዕ ቅዱስ ቍርባን ዝተጠቐሙሉ አገባብን ነገራትን ዝሕብር ንረኽብ። እቲ በግዕ ብዘይ ሓደ ጉድለት ንመስዋዕቲ ዝቐርብ አምሳል ኢየሱስ እዩ (2ቆሮ 5:21)። ንሱ ምእንቲ ሓጢአትና በጃ ዝውሃብ እዩ። እቲ ዘይበኹዕ ቅጫ ኸአ ናታትና አብቲ መስዋዕቲ ቅዳሴ ምስታፍና እዩ። ንሕና አብ መስዋዕቲ ቅዳሴ ክንሳተፍ እንከሎና ኩሉ ዘድለየና ጸጋታት ንቐበል እሞ አብ ቅድሚ ኣምላኽ ክንቀውም ንኸእል። እቲ አብ ልዳት ዝልከ ደም ከአ አምሳል ደም ክርስቶስ እዩ። ኢየሱስ ብደሙ ይሕልወና።

ኢየሱስ ቅድሚ ክልተ ሽሕ ዓመት ምስ አርድእቲ ፋሲካ አይሁድ አብዒሉ። አብቲ ዘብዓሎ ፋሲካ ግን ናይ ገንሸል መስዋዕቲ አይነበረን ምኽንያቱ ባዕሉ ኢየሱስ ገንሸል ኮይኑ ንመስዋዕቲ ክቐርብ ስለ ዝኸነ። አብ መአዲ ምስተቐረቡ ህብስቲ ወሲዱ አመስጊኑ ቆሪሱ ከምዚ እናበለ ሃቦም፡ “እዚ ሥጋይ ምእንታኻትኩም እዩ። ንዝኸረይ ክአ ግበርዎ እናበለ ሂብዎም (1ቆሮ 11:24)። ድሕሪኡ ድራር ንጽዋዕ አልዒሉ “እዚ ጽዋእ እዚ ብደመይ ዝኸውን ሓዲስ ኪዳን እዩ። ብትሰትይዎ ጊዜ ኹሉ ንመዘከርታይ ግበርዎ” በለ (1ቆሮ 11:25)። ነዚ እንገራዚ ብትበልዕዎ ነዚ ጽዋዕ እዚእውን ብትሰትይዎ ኹሉ ክሳብ ጎይታ ክሳብ ዝመጽእ። ሞቱ ኢኹም እትነግሩ።

ቃላት ኢየሱስ አብ ጸሎተ ኃሙስ ነቲ ናይ አብ ብሉይ ኪዳን እግዚአብሔር ምስ ደቂ እስራኤል ዝአተዎ ተኪእዎ። እዚ ሓዲስ ኪዳን ምስ ደቂ ሰብ አፍደገ መንገስተ ሰማያት ንኹሎም እቶም አብ ኢየሱስ ክርስቶስ ዝአምኑን ምስጢረ ጥምቀት ዝተቐበሉን ከፊቱ። በዚ አብ ኃሙስ ጽግባ ዝተፈጸመ እንምሃሮ ኩልና ደቂ ሰባት አብቲ ክርስቶስ ዝበርዕልና ብምሉእ ክንሳተፍ ከምዘሎና ንርእ። አብኡ ሥጋን ደምን ክርስቶስ ተቐቢልና ሞቱን ትንግኤኡን ንዝክር።

አብ ወንጌል ዮውሐንስ 13:1-15 እንተ ኣንቡብና ጽሑፍት ክርስትያን ክንብሃል ትሕትና ክንለብስ ከም ዝግብአና ይነግረና። ነቲ ጸቕቲ ዝሕዘና ንብረትና ነገራትና ሎሚ ክንሓድን ምስኡ ዘሎና ፍቕሪ አብኡ ጥራሕ ከም እነተኩር እሞ ልዕሊ ኹሉ ንዝኸነ ካብ ክርስቶስ ዝፈልየና ከይንርስዕ የዘኻኸረና። ከምቲ ንሱ ብሞቱ ፍቕሩ ዝገለጸልና ንሕና እውን አብ አሕዋትና ፍቕርና ክንገልጽ ይግብአና። ከምቲ ክርስቶስ ዘገልገልና ንሕና እውን ንኻልኦት ክነገልግል ይግብአና። ንሱ ንሓዋርያቱ አእጋሮም እና ሓጸበ ንኻልኦት ከምኡ ግበሩ ኢልዎም ንአና እውን ከምኡ ክንገብር ሎሚ ይዛረበና አሎ።

**ንሓውናን ሓፍትናን አእጋሮም ክንሓጽቦም ይግብአና።**

ኢየሱስ ክርስቶስ ንሓዋርያቱ ብሞት ቅድሚ ምፍላዩ አብ ነነድሕዶም ዝግበር ርክብ አብ አገልግሎት አድሕድ ክምስረት አርእይዎም። ንሱ መምህሮምን ጎይትኦምን እንከሎ ተምበርኪኹ ክሓጽቦም እንከሎ ፍሉይ ነገር አርእይዎም። እቲ ካብኦም ዓቢ ዝብሃል ብዝተሓተ ከገልግል ከምዝግባእ ነገርዎም። አብ ዓድና እግሪ ንጋሻ ንዓቢ ሰብ ከምኡ ካብ ነውሕ መገሻ ዝመጽኤ ምሕጻብ ልሙድ ነሩ። እዚ ኸአ ፍቕሪ ንምርአይ እዩ። አገልግሎት አብ ፍቕርን ትሕትናን ክምስረት እንከሎ አብ ቅድሚ ኣምላኽ በረኸት አልኦ። አገልግሎት አብ ስድራ ትጅምር በበደረጅኡ እናዓበየ ይከይድ አብ መጭረሽታ ዝለዓለ አገልጋሊ ብዓለም መራሕ ያገር ብመንፈስ ከአ አቡናትን ርእስ ሊቃና ጳጳሳትን እዮም። በዚ እዮም ጳጳስ ናይ አገልገልቲ አገልጋሊ ዝብሃሉ።

- **አብ አገልግሎት ዝተመስረት ፍቕሪ ጻግ አልኦ።** ንኣምላኽ ክንመስል ክነገልግል ናይ መምህርና ክርስቶስ ለበዎ እዩ። ከምቲ አቦይ ዝልክኸኒ እልእከኩም አሎኹ ዝበሎ ንሕና ኩልና ብጥምቀት ደቂ ክርስቶስ ዝኸና ጸዋዕታና ክነገልግል እዩ። ንኣምላኽን ንሰብን ክነገልግል ከሎና ሽዑ መልክዕ ተፈጥሮና ለቢስና አሎና ማለት እዩ። አብ መንጎናን አብ መንጎ ኣምላኽን ከምኡ አብ ነነድሕድና ዘሎ

ርክብ ከዓቢ ሓልዮትን ፍቕርን ክንለብስ እሞ አምላኽ ኣብ መንጎና ከም ዝርከብ ክንገብር እጃምና ክንግብር ኣሎና። ኣገልግሎት ክብሃል እንከሎ ባርነት ማለት ኣይኮነን። በቲ ኣምላኽ ዝሃበካ ጸጋን ዓቕምን ንኻልእ በቲ ኣገልግሎትካ ኣብ ኣምላኽ ከም ዝቕርብ ምግባር ማለት እዩ። ክተግልግል መጀመርያ ፍቓደኛ ክትከውን ኣሎካ ሽዑ ኣብ ሓገዝ ወገንካ ክትወፍር ትኽእል። ብዘይድላይካ ዝግበር ኣገልግሎት ፍቕሪ ይጎድሎ ፍቕሪ ዘይብሉ ኸኣ ኣምላኽ ዘይብሉ እዩ።

- **ዘገልግል ሰላም ኣልኦ።** ክነገልግል ከሎና ምእንቲ ኣምላኽ ኢልና ስለ እንገብር ዕግበት መንፈስን ጸጋ ኣምላኽን የውርደልና። ክነገልግል ከሎና ክምለሰና ወይ ከኣ ክንንኣደሉ ኢልና እንገብር ኣገልግሎት ፍቕሪ የብሉን ግዝያዊ ስለ ዝኾነ ኣብ ዘይተደለ ትርጉም ክነእትዎ ቀሊል እዩ። ሰብ ንጽጉማት ንሕሙማት ንሽጉራት ንኹሎም ከገልግል ኢሉ ክወፍር እንከሎ ሰላም ምስኡ ኣላ ። ወንጌል ገበርቲ ሰላም ውሉድ እግዚአብሔር ክብሃሉ እዮም እሞ ብጹኣን እዮም ይብሉና። ሰላም ኣብ ኣገልግሎት ኣድሕድ እያ እትርከብ። ንኸማና ዝበለ ሰብ ክነገልግል ፍቓደኛታት እንተ ዘይኮና መገዲ ሰላም ክንረኽባ ክትከብደና እያ። ሰብ ሰላም ክጎድሎ እንከሎ ኣገልግሎት ኣድሕድ ጎዲልዎ ኣሎ ማለት እዩ።
- **ለብዎ ክርስቶስ ነጎድሕድኩም ኣገልግሉ እዩ።** ኣርድእተይ ምዃንኩም ካብ ካልኣት ዝፈልየኩም ንኹሉ ብማዕረ ስለ እተገልግሉ እዩ። ክተገልግል ኣብ ገለ እዋን ካብ ስምዒትካ ካብ ድላያትካ ክትወጽእ ኣሎካ። ዘገልግል መስቀል ሽልማቱ ገሩ ጉዕዞኡ ክቕጽል ኣለዎ፤ ክተገልግል ከሎኻ ዝፈታተን ነገራት ኣሎ። ክትንኣድ ምድላይ፣ ክትመልኽ ምድላይ፣ ዓስቢ ምጽባይ፣ ከምኡ ነቶም እተገልግሎም ፈላጊኻ ክትርኢ ምድላይ ወተዘ። ከምኣገልገልቲ መጠን ክጥዕመና ክንጽብ የብልናን፣ መድኃኒና ኣይጠዓምን ኩሉ ብኣንጻሩ ውርደት ስቓይ ሞት ኣምጺእሉ፣ ንሕና እውን ከምኡ እዩ ዕጫና ስለዚ ኣብ እንወፍር ኣገልግሎት ዕጥቅና ድልዱል ክኸውን ኣለዎ። ቅዱስ ጳውሎስ ኣብ ኩሉ ጽሑፋቱ ኣገልገሊ ክርስቶስን ማሕበር ክርስቶስን ከምዝኾነ ይገልጹ ንጢሞቴዎስ ከምኡ ንካልኣት ክጽሕፈሎም እንከሎ እሙናት ኣገልገልቲ ክርስቶስ ኩኑ ይብሉ። ዘገልግል ኣገልግሎቱ ኣብ ክርስቶስ እንተ ኣተኮረ ጥራሕ እዩ ዓስቢ ዝህልዎ።
- **ኣብ ኣገልግሎት ፈተና ኩሉ ጊዜ** ኣሎ። ዘገልግል ፈተና ኩሉ ጊዜ ከም ዝገነፎ ክዝንግዕ የብሉን። ኣብ ገለ እዋን ነቲ ኣገልግሎትካ ስለ ዘይርድእዎ ብኣንጻሩ ውርደት ከምጽኣልካ ይኽእል እዩ፣ እዚ ንብዙሓት ሰበኽቲ ወንጌል ዝገነፍ መስቀል እዩ። ኣብ ገለ እዋን ክተገልግል ምስጀመርካ ኣገልግሎትካ ኣብ ክብሪ ኣብ ዝና ርእሰኻ ጥራሕ ምስ ኣተኮረ ካልእ መንፈስ ብቐሊል ይወርሰካ ኣብ ክንዲ እተገልግል ከገልግሎኻ ትደሊ ድሕሪኡ ንዘየገልግሎኻ ክትጸልእ ሕነ ክትፈዲ ትቃለስ። ኣገልግሎት ክብረት ሥጋ የብሉን ንኣምላኽ ርኢኻ ክትገብር ከሎኻ ጥራሕ እዩ ካብ ፈተናን ካብ ዝኾነ ዘይናቱ ትርጉም ምሃቡ እትድሕን። ንሕና ብባህርና ክብሪ ሞጎስ ትዕቢት ዘጥቅዓና ስለዝኾና ነዚ ድኹም ባህርና ክነሸንፎ በርቲዕና ክንቃለሶ ኣሎና።

**አብ መአዲ ክርስቶስ ክንጎተፍ ይግብአና፡**

ክርስቶስ መአዲ ፍቕሪ ዝኾነ ቅዱስ ቍርባን ምስ ሰርዐ ንሓዋርያቱ እንኩም ብልዑ እንኩም ስተዩ እናበለ ሃቦም እሞ ኩሉ ጊዜ ንዝኸረይ ግበርዎ ኢሉ ትእዛዝ ሂብዎም። ኢየሱስ አብ ቅዱስ ቍርባን ብምልኡ ይነብር። አምሳል ወይ ከአ ብኸፊል አይኮነን አብኡ ዘሎ ብምልኡ እዩ አብኡ ዘሎ። ነዚ ካብ ፍቕሪ ተበጊሱ ዝሃበ አምላኽ ከም ለበዋኡ ክንቅበሎ ግቡእ እዩ። “ሥጋ ወድሰብን ደሙን እንተ ዘይተሳተፍኩም አባኹም ሕይወት የለን” ይብለና። አብ ሕይወትና ብሕይወት ክንንቀሳቕስ አብ መአዲ ቅዱስ ቍርባን ከምቲ ዝግባእ ተሰናዲና ክንቅበል አሎና። አብ መአዲ ክርስቶስ ክንቀርብ ክንገብሮ ዝግብአና ነገራት አሎ፡

- **ካብ ሓጢአት ክነጽሕ አሎና።** አምላኽን ሓጢአትን ብሓንሳብ ክርከቡ አይክአልን እዩ። ሥጋን ደምን ክርስቶስ ክንቅበል እንተኾና ሕይወትና ክንምርምር አሎና። ንመን ከም እትቕበል ምፍላጥ የድሊ፣ ልምዲ ኮይኑ ከይተሰናደኻ ምቕባል አብ ርእሰኻ ኩነኔ ከምኡ ንሥጋን ደምን ክርስቶስ ምርኻስ ስለ ዝኾነ ክንጥንቀቕ አሎና። ክነጽሕ ክንናዘዝ አሎና። ምስጢር ኑዛዜ ዘዘውትር ሰብ ካብ አምላኽ ርሑቕ አይኮነን። አብ ዝረስሐ ልብና አምላኽ ከይንቕበል ሓደራ። ትሕትና ለቢስና ብሓጢአትና ክንእመን ይግብአና።
- **አብ ቅዱስ ቍርባን ኢየሱስ ብሓቂ ከም ዘሎ ክንአምን አሎና።** እዚ ሥጋይ እዚ ደመይ እዩ ክብለና ከሎ እቲ ማንም ህብስትን ወይንን አብ ሥጋን ደምን ክርስቶስ ከም ዝቐየር ክንአምን ኢሉ እዩ። እቲ ዝርአ ግዳማዊ መልክዕ ህብስትን ወይንን ከም ዝኾነ ክንርዳእ አሎና። ኣነ አብ ቅዱስ ቍርባን ንክርስቶስ ብርእሱ እዩ ዝቐበል ስለዚ አብኡ ምስ ክርስቶስ እራኽብ ማኅደሩ እኸውን ቤተ መቐድስ አምላኽ እኸውን። ነዚ ዓቢ ምስጢር ከም ህያብ አብ ጸሎተ ኃሙስ ሂቡና። ቅዱስ ጳውሎስ አብ 1ቆር 11 ብፍሉይ ብዛዕባ ቅዱስ ቍርባን የስተምህር። “ከይተገብአ እንገራ ጎይታ ዚበልዕ ወይስ ጽዋዕ ጎይታ ዚሰቲ አብ ናይ ጎይታ ሥጋን ደምን እዩ ዚዕግብ፣ እምብአር ሰብ ካብዚ እንገራ እዚ ቅድሚ ምብልዑን ካብዚ ጽዋዕዚ ቅድሚ ምስታዩን ርእሱ ይመርምር” (1ቆሮ 11:27-28)። ንኢየሱስ ክንቅበል ከሎና ሕልናና መርሚርና ተነሲሕና ክንቀርብ አሎና።
- **ቅዳሴ መአዲ አሕዋት እዩ።** ክርስቶስ ምስ ሓዋርያቱ እንከሎ ምስ ኩሎም እንከሎ ሰርዑልና። ኩሎም ካብቲ መአዲ ተሳቲፎም ይሁዳ ከይተረፈ ተሳቲፉ እዩ። ባሕርይ ቅዱስ ቍርባን ንኹሉ ምዃን እዩ። በዚ እዩ ኩሉ ጊዜ ቅዳሴ ምስ ህዝቢ ክኸውን እንከሎ ሓቀኛ መልክዑ ዝለብስ ንብል። አብ መአዲ ክርስቶስ ዘይሳተፉ ሎሚ ክጎተፉ ክንዕድዎም ክንምጽአም ሓላፍነትና ምኻኑ ክንሓስብ ናይ ሎሚ መዓልቲ ብዓልና ይሕብረና። ንኹሉ ዓለም አርድእተይ ግበርዎም ዝብላ ቃላት ሓላፍነት የልብሳና። ንሰባት አብ ክርስቶስ ከም ዝቐርቡ ምግባር ናይ ኩልና ሓላፍነት እዩ። መአዲ ክርስቶስ ዝሳተፎ ክውሕድ እንከሎ ክርስትናን ደኺሙ አሎ ማለት እዩ። ዘመና ከመሎ ቁምስናና ከመሎ እናበልና ክንሓትት ግቡእና እዩ። በተክርስትያን አብ ወርሓት ፈሲካ ተናዚዝካ ቁረብ ትብለና። ንሥጋ ክርስቶስ ብማዕዶ ጥራሕ ክንርእዮ መተቐበልኩኻ እንተኾነ አይተሰናደኹን ጥራሕ ምባል እኹል አይኮነን ዝግባእ ምስንዳው ገርና ክንቅበል አሎና። ንንስሓ ክንደፍሮ አሎና። ወላ እኳ ሥጋና አብ ገለ እዋን አይሰዕርን እንተ በለና ሎሚ ክንስዕሮ አሎና።

አብ ጸሎተ ሓሙስ ክርስቶስ ቅዱስ ቊርባን ጥራሕ አይኮነን ሰሪዑ። በዚ ዕለት ከም ልምዲ ምስጢረ ክህነት፣ ምስጢራ ንስሓ፣ አብ አገልግሎት ዝተመስረት ፍቕሪ ሰሪዑልና። ንሓዋርያቱ ንኹሉ ክመርሑ ከስተምህሩ ድላዩ ክፍጽሙን አብ መጻኢ ክመርሑን ከም ዘለዎም ነጊርዎም። ነቲ ንሱ ዝጀመሮ ምስጢረ ድኅነት ክቕጽሉ ምእንቲ መጋበሪ ዝኾኖም ምስጢራት ሰርዓሎም። እዞም ምስጢራት እንብሎም ኩሎም ካብ አምላኽ ብዝርአ ምልክት ንዘይርአ ጸጋ አምላኽ የውህቡና። ምስጢራት ክንቅበል ከሎና ክርስቶስ ብርእሱ አባና ይሓድር መንፈስ ቅዱስ ንቕበል፣ ደቂ ትንሣኤ ምጅና ንምስክር።

በዚ ሕሩይ ዕለት ንአምላኽ በቲ ኩሉ ዝሃበናን ዝገበረልናን እናአምሰገና ሕጂ እውን ከምቲ ንሓዋርያት አብ መንግሥም ሓዲሩ ዝሓገዞም ንሕና እውን አብ መንገና ሕደር ንበሎ።

አደ ሓዋርያት ንዝኾነት ማርያም ነቲ ካባኺ ዝወስዶ ሥጋኡን ደሙን ክህበና ከሎ ንአኺ እዩ ሂቡና ስለዚ ንሥጋ ወድኽን ደሙን ክንቅበል ከሎና ብርእሱ ዝኾነ አምላኽ ዝኾነ ክርስቶስ ኢና እንቕበል እሞ ብንጹሕ ሕልናን ብምስንዳውን ክንቅበሎ እሞ ምስኡ ሓድነትን ብርቱዕ እምነትን ክነሕድር ሓግዝና ንበላ። አብ ቅዱስ ቊርባን ዘሎኻ ክርስቶስ ንስየና መግበና ኩሉ አበላና ሓዲግካ ናትካ ግበርና ንበሎ።

ንኹልኹም ብክህነት አሕዋተይ በዚ ብሩኽ ዕለት እቲ አብ ጸግኡ ተሳተፍቲ ክህነቱ ዝገበረና ሎሚ ብዝተሓደሰ መገዲ አብ አገልግሎቱን አብ አገልግሎት ቤተክርስቲያኑ ከምቲ ንሱ ዝደሎ ክነገልግሊ ከምቲ ንሓዋርያቱ ዝመርሑን ዝሓገዙን ሎሚ ንአይን ንአኻትኩምን ብፍሉይ ክሕግዝ ብፍሉይ አብ ጸሎተይን አብ ፍሉይ መስዋዕቲ ቅዳሴን እዝክረኩም። አምላኽ ክህነትና ባሪኹ ብብርሃኑ ተልእኮና ፍርያምን ንቤተክርስቲያን ዝጓሰን ይግበረልና።

ክቡራን ምእመናን ብጸጋ ጥምቀት አብ ሓባራዊ ክህነት ተሳተፍኩም ኢኹም እሞ ሎሚ እውን ጸዋዕታኹምን ንመድኅንኩም ብእምነት ክተገልግሉን ክትልኡኹን ልብኹም ክፈቱሉ መብጽዓኹም ሓድሱ። ሥጋኻን ደምካን ተመጊብና እሙናት መጓሰኻ ክንከውን ሎሚ እውን ርድኣና በልዎ።

ደቂ ሓንቲ ቤተክርስቲያን ኮና አብ ሓደ ክርስቶስ ሓቢርና ፍቕርን ሕውነትን አንጊስና መራሒናን ትምክሕትና ንክርስቶስ ገርና በዚ ብሩኽ መዓልቲ መብጽዓናን እምነትና ንሓዲስ። ምስ አደ ቤተክርስቲያን ዝኾነት ማርያም ኮና አብ ወዳ ንቕረብን ንተዓረቕን።

ርሑስ ብዓል ጸሎተ ኃሙስ 2013 ዓ.ም.

አባ ንጉሠ ፍሥሓ።